



သ မီး ရှင် တို့ ကိုယ် စား

မောင်မလေး

မအိပ်ဘဲ

စေတနာစာစုများ(အမှတ်-၁)

မောင်မလေး (ပေါင်းစာလည်း)

လူလင်လက်ကိုင်၊ ဟန်ချက်ညီကဗျာများဖြင့် ပေါင်းစပ်ပုံဖော်ထားသည်။

Design by Ye Thoon Latt

- နိဒါန်း -

ကျွန်တော်တို့ နေ့စဉ်နဲ့ အမျှ ဖြတ်သန်းနေကြရတဲ့ လူမှုပတ်ဝန်းကျင် မှာ မိန်းကလေးတွေရဲ့ အမြင်မတင့်တယ်တဲ့ ဝတ်စားဆင်ယင် ပြုမူပြောဆို နေထိုင်မှုတွေကို တွေ့ရမြင်ရပြီဆိုရင်...

"ဒီကောင်မလေး တော်တော်ဆိုးတာပဲ"လို့ ကျွန်တော်တို့ သုံးသပ်ဝေဖန် ကြရသလို အမြင်မတင့်တယ်တဲ့ ဝတ်စားဆင်ယင်၊ ပြုမူ၊ ပြောဆို နေထိုင်မှုတွေ ကိုတွေ့ရ၊ မြင်ရပြီ ဆိုရင်တော့ "ဒီကောင်မလေး မဆိုးဘူး" လို့ ပြောဆိုချီးကျူးကြရပြန်ပါတယ်။

တကယ်တော့ "ဒီကောင်မလေး မဆိုးဘူး"ဆိုတဲ့ စကားသံဟာ မိန်းကလေးတစ်ယောက်ကို အနေအထိုင် ကျစ်လျစ်တယ်၊ အပြောအဆို သိမ်မွေ့တယ်၊ ဣန္ဒြေရှိတယ်၊ မိန်းကလေးတစ်ယောက်ရဲ့ ကျင့်ဝတ်သိက္ခာနဲ့ ပြည်စုံတယ်၊ အထင်ကြီး လေးစားစရာကောင်းတယ်၊ အတုယူ အားကျစရာကောင်းတယ်... စတဲ့ အချက်ပေါင်းများစွာနဲ့ ချီးကျူးတဲ့ လေသံပဲ ဖြစ်ပါတယ်။

ကျွန်တော်ကိုယ်တိုင်သည် ပင်လျှင် သမီးအမြွှာလေးတွေရဲ့ ဖခင်တစ်ယောက် ဖြစ်တာကြောင့် "မင်းရဲ့ သမီးလေးတွေ မဆိုးဘူးကွ"ဆိုတဲ့ ပတ်ဝန်းကျင်ရဲ့ ချီးကျူးသံကို ခံယူချင်တာ အမှန်ပါပဲ။

ကျွန်တော့်နည်းတူ အခြားသော သမီးရှင်တွေသည် လည်း သူတို့ သ

မီးပျံလေးတွေအတွက် ပတ်ဝန်းကျင်ရဲ့ ချိုးကျူးစကားသံတွေကို ခံယူချင်ကြလိမ့်မယ်လို့ ယုံကြည်မိပါတယ်။

သမီးပျံလေးတွေအနေနဲ့ ကျွန်တော်အခု တင်ပြရေးသားထားတဲ့ စာစုလေးတွေကို ဖတ်ရှုနားလည်ပြီး တတ်နိုင်သမျှ လိုက်နာကျင့်ကြံကြမယ် ဆိုရင်တော့ "ဒီကောင်မလေး မဆိုးဘူးဆိုတဲ့ ပတ်ဝန်းကျင်ရဲ့ ချိုးကျူးပြောဆိုသံတွေကို အမှန်တကယ် ရရှိပိုင်ဆိုင်နိုင်ကြလိမ့်မယ်လို့ ယုံကြည်မိပါတယ်။

လေးစားလျက်

မောင်အေးကို(ပေါင်းတလည်)

သံယောဇဉ်အကြောင်း ပြောကြမယ်

> ပြောကြတယ်

လူရယ်လို့ ပေါ့ ဖြစ်လာတော့လည်း

စိတ်ဆော့လှုပ်ရှား သူကစားရင်

မှားမှားမှန်မှန် ချစ်တုံ့ပြန်လို့

သံယောဇဉ်ကျွန်ဖြစ်နိုင်ကြ။ ။

> ပြောပြမယ်

ထွေးငယ်တို့ လည်း ပျိုဖော်ထဲမယ်

မလွဲကြုံကြ ဖူးငုံစမှာ

ခယသူထံ မေတ္တာနှံ့လို့

သံယောဇဉ်လွန်ရစ်နိုင်ရ။ ။

> ပြောပျံ့ကွယ်

တကယ်လို့ များ ချစ်မိမှားဦး

စိတ်ထားကိုယ်ကျင့် လွမ်းမသင့်ရင်

တွေးချင့်ဆက်ဆံ အနေမှန်တော့

သံယောဇဉ်နှံ့နစ်နိုင်ပါ။ ။

လုလင်လက်ချာ

စနစ်တကျ ချစ်တတ်ကြစေ

ချစ်သမီးလေးတို့ ရေ.....

လူဆိုတာကတော့ သီးချိန်တန်ရင် သီးကြရသလို ပွင့်ချိန်တန်ရင်လည်း ပွင့်ကြရတယ်ဆိုတာ ဖေဖေ နားလည်ပြီးသားပါ။

ဒါကလည်း ဓမ္မတာပဲမဟုတ်လား။ ဖေဖေကိုယ်တိုင်တောင်မှ သည်ကိစ္စတွေကို မလွန်ဆန်နိုင်ခဲ့လို့ အိမ်ထောင်တစ်ခုပြုခဲ့ရာက သမီးတို့ တစ်တွေတောင် ဒီအရွယ်ကို ရောက်လာခဲ့ကြပြီပဲလေ။

လူဆိုတာက တစ်ဦးတစ်ယောက်တည်း နေလို့ မှ မရတာ။ လူ့လောက ကြီးကိုရောက် လာပြီဆိုကတည်းကမိဘတွေရှိတယ်။ မောင်နှမသားချင်း

တွေရှိတယ်။ ဆွေမျိုးမိတ်သင်္ဂဟတွေရှိတယ်။ အပေါင်းအသင်းတွေရှိ တယ်။ အချိန်တန် အရွယ်ရောက်ပြန်တော့လည်း ချစ်သူရည်းစားဆို

တာ ရှိလာရပြန်တာပဲလေ။

လောကကြီးကိုက အပေါင်းနဲ့ အနုတ်၊ အရှုံးနဲ့ အမြတ်၊ အတက်နဲ့ အဆင်း၊ အမြင့်နဲ့ အနိမ့်၊ အတက်နဲ့ အကျ၊ အို.. ဆန့်ကျင်ဘက်အရာတွေကို နှုတ်နဲ့ ရွတ်ပြရမယ် ဆိုရင်တော့ ဆုံးနိုင်မှာ တောင် မဟုတ်ပါဘူး။ အဲဒီ ဆန့်ကျင်ဘက်တွေကို စနစ်တကျပေါင်းစည်းပေးရင်းနဲ့ လောကကြီးက ရှင်သန်တိုးတက် အောင်မြင်ထွန်းကားလာတာလေ။

သက်ရှိတွေမှာ လည်း အဖိုနဲ့ အမဆိုတဲ့ ဆန့်ကျင်ဘက်အရာက ရှိနေတာပဲ။

အဖိုကအမကို စိတ်ဝင်စားတယ်။ အမကအဖိုကို စိတ်ဝင်စားတယ်။ ဆန့်ကျင်ဘက်လိင်ချင်း ဆွဲဆောင်ကြတဲ့ သဘောပေါ့။ တိရစ္ဆာန်တွေမှာ ကတော့အဖိုက အမကို စိတ်ဝင်စားလို့ အမကလည်း ပြန်ပြီးစိတ်ဝင်စားတယ်ဆိုရင် သူတို့ သဘာဝအရ အလွယ်တကူ ချစ်ကြ ကြိုက်ကြတော့တာပါပဲ။

တစ်ခါတစ်ရံ အဖိုဘက်ကဖြစ်စေ၊ အမဘက်ကဖြစ်စေ စိတ်မဝင်စားလက်မခံဦးတော့ အင်အားသုံးအနိုင်ကျင့်ပြီး လိုအင်ကိုမရရအောင် ပြုမှုတတ်ကြတာတွေလည်း ရှိနေတတ်ပြန်ရော။ ဒါကလည်း သူတို့ သဘာဝနဲ့ သူကိုး။

တိရစ္ဆာန်သဘာဝ အလွယ်တကူ ချစ်ကြကြိုက်ကြသလို အလွယ်တကူပဲ မေ့ကြပျောက်ကြပေါ့။ အချိန်တန်တော့လည်း အဖို့ က နောက်ထပ် အမတစ်ကောင်ဆီ သွားကြသလို၊ အမကလည်း တခြား အဖိုတစ်ကောင်ကို လက်ခံလိုက်တာပါပဲ။ ရှက်တယ်၊ ကြောက်တယ်၊ သိက္ခာကျတယ် ဆိုတာလည်း မရှိကြပါဘူး။ စောင့်စည်းရမယ့်ကျင့်ဝတ်ဆိုတာလည်း မရှိကြပါဘူး။

လူတွေမှာ ကျတော့ ဒီလိုလုပ်လို့ မရဘူး သမီးတို့ ...။

အရှက်ရှိတယ်၊ သိက္ခာရှိတယ်၊ ကျင့်ဝတ်ရှိတယ်၊ စောင့်စည်းလိုက် နာရမယ့် စည်းတွေ၊ ဘောင်တွေရှိတယ်။

ချစ်ချင်တိုင်း ချစ်လို့ မရသလို ပြတ်ချင်တိုင်းပြတ်လို့ မရဘူး။ တွယ် တာမူတွေရှိတယ်။ သံယောဇဉ်တွေရှိတယ်။ ညှာတာထောက်ထားစရာ တွေ ရှိတယ်။ သတိထားဆင်ခြင်ရမယ့် ပတ်ဝန်းကျင်တွေရှိတယ်။

အထူးသဖြင့် မိန်းကလေးတစ်ယောက် အရွယ်ရောက် လာပြီဆိုရင် ဆန့်ကျင်ဘက်လိင်တွေက အဲဒီမိန်းကလေးအနားမှာ ဝိုင်းဝိုင်းလည်နေ တတ်ကြတယ် သမီးတို့ ရေ။ လှတဲ့ ချောတဲ့ မိန်းကလေးမပြောနဲ့ ။ အင် မတန် ရုပ်ဆိုးပြီး ကြည့်ရခက်ပါတယ်ဆိုတဲ့ မိန်းကလေးတွေတောင်မှ အရွယ် ရောက် လာပြီဆိုရင် ယောက်ျားတွေနှစ်မြို့က် မက်မောစရာ စွမ်း အင်တစ်ခုက အလိုလိုပါလာတတ်ပြီးသား။ ။

အဲဒီတော့ မိန်းကလေးတစ်ယောက် အရွယ်ရောက် လာပြီဆိုရင် ယောက်ျားတွေကတော့ ခံယူချက်အမျိုးမျိုး၊ ရည်ရွယ်ချက်အမျိုးမျိုးနဲ့ ချဉ်းကပ်ကြတော့တာပါပဲ။

ချဉ်းကပ်ကြတဲ့ ယောက်ျားတွေထဲမှာ လူပျိုပေါက်အရွယ်တွေလည်း ပါနိုင်သလို သက်ကြီးရွယ်အိုကြီးတွေလည်း ပါနိုင်တယ်။ လူပျိုကြီးတွေ လည်း ပါနိုင်သလို မုဆိုးဖို၊ တစ်ခုလပ်တွေလည်း ပါနိုင်တယ်။ တကယ် ချစ်လို့ ချဉ်းကပ်တဲ့ သူတွေလည်း ရှိနိုင်သလို ညစ်ညမ်းတပ်မက်စိတ် တွေနဲ့ ဟန်ဆောင် ချစ်ချင်ကြတဲ့ သူတွေလည်း ရှိနိုင်တာပဲ။

သစ်ရွက်လှုပ်တာတောင် ရယ်ချင်တယ်ဆိုတဲ့ သမီးတို့ အရွယ်တွေ ကသိပ်ပြီးနုနယ် ထိရှလွယ်ကြတယ်။ အသိနဲ့ သတိဆိုတာကိုလည်း တွယ်ကပ်ဖို့ ခက်ခဲလွန်းကြတယ်။ အမြောက်အပွင့်တွေကို ကြိုက်လွန်းကြ

တယ်။

အားလုံးကို မဆိုလိုပေမယ့် ယုတ်မာပက်စက်တတ်တဲ့ ယောက်ျားတွေကတော့ သမီးတို့ အရွယ်လေးတွေရဲ့ အားနည်းချက်တွေကို စောင့်ဆိုင်းပြီး အမြဲလိုလို မုဆိုးချောင်း ချောင်းနေတတ်ကြတာ။

ဘယ်ကိစ္စမှာ မဆို "အစ"ဆိုတဲ့ အရာက သိပ်အရေးကြီးသလို မိန်းကလေးတစ်ယောက်ရဲ့ ပထမဦးဆုံး ချစ်သူဆိုတာကလည်း သိပ်အရေးကြီးတယ် သမီးတို့ ။ "အစကောင်းမှ အနှောင်းသေချာ"ဆိုတဲ့ စကားကိုတော့ သမီးတို့ လည်း ကြားဖူးပြီးသား ဖြစ်မှာ ပါ။

တကယ့်မေတ္တာစစ်နဲ့ ချစ်မယ့် ကိုယ့်လိုအရွယ် ယောက်ျားလေးနဲ့ တွေ့ရ၊ ကြုံရတာ ပြဿနာမဟုတ်ပေမယ့် ကျားငစဉ်းလဲတွေနဲ့ တွေ့မိပြီဆိုရင်တော့ သမီးတို့ အရွယ်တွေ ငါးပါးမှောက်ပြီသာ မှတ်ပေတော့။

မနူးမနပ်နဲ့ "မမြင်ဘူးလို့ မှူးကိုမြစ်ထင်"ပြီး ဘဝတစ်ခုလုံး အမှောင်ကျပြီလို့ သာ မှတ်လိုက်ပေတော့။

ယောက်ျားဆိုတာကလည်း သူတို့ ဘက်က အမှန်တကယ် ချစ်ကြရင် သာ ချစ်သူမိန်းကလေးအတွက် ကမ္ဘာကြီးကို ခါးစောင်းတင်နိုင်ကြပေမယ့် သူတို့ တကယ်မချစ်တဲ့ မိန်းမတစ်ယောက်အတွက် ဆိုရင်တော့ ဆံခြည်တစ်မျှင်လေးကိုတောင်မှ လေးတယ်လို့ ထင်တတ်ကြတာ။

စစ်မှန်တဲ့ မေတ္တာတရားနဲ့ မချစ်ဘဲ ချစ်ဟန်ဆောင်တတ်ကြတဲ့ ယောက်ျားတွေကတော့ သူတို့လိုချင်တာကို နည်းအမျိုးမျိုးသုံးပြီး မရရအောင်ယူတတ်ကြသလို သူတို့လိုချင်တာရပြီဆိုတဲ့ အချိန်မှာ တော့ ဘယ်မိန်းကလေးအပေါ်ကိုမှ ညှာတာတာတွေ၊ စာနာတာတွေ၊ သနားတာတွေ လုံးဝမရှိတော့ပါဘူး။ တတ်နိုင်သမျှ အဝေးဆုံးကို ပြေးသွားလိမ့်မယ်။

မိန်းကလေးဘက်က ဘယ်လောက်ပဲ မျက်ရည်ခံထိုးပြထိုးပြ၊ နောက်ကျခြေထောက် သစ္စာဖောက်ပဲလို့ သတ်မှတ်ကြလိမ့်မယ်။ သူတို့ ဘဝကို သူတို့ ကိုယ်လွတ်ရုန်းကြလိမ့်မယ် သမီးတို့ ရေ။

အဲဒီလို ယုတ်မာတဲ့ ယောက်ျားတွေနဲ့ တွေ့မိလို့ အမှားတွေကို အထပ်ထပ်အခါခါ ကျူးလွန်မိကြရင်းနဲ့ ဘဝပျက်သွားကြရတဲ့ မိန်းကလေးတွေ ဖေဖေတို့ ပတ်ဝန်းကျင်မှာ မရေမတွက်နိုင်အောင် ရှိနေတယ်ဆိုတာ ဘယ်တော့မှ မမေ့ကြပါနဲ့ ။

ဖေဖေက အဲဒီလိုပြောတော့ သမီးတို့ ဘက်က မေးစရာ မေးခွန်း တစ်ခုပေါ်လာလိမ့်မယ်ဆိုတာ ဖေဖေတွက်ထားပြီးသားပါ။

"ဖေဖေက မချစ်နဲ့ လို့ တော့ မတားဘဲ ကိုယ့်ကိုတကယ်ချစ်တဲ့ ယောက်ျားကိုပဲ ရွေးချစ်ရမယ်ဆိုတဲ့ သဘောကိုတော့ ပြောထားတယ်။ ဒါဆို သမီးတို့ က ငယ်သေးတော့ ဘယ်လိုလူက ကိုယ့်ကိုတကယ်ချစ်တယ်။ ဘယ်လိုလူက ကိုယ့်ကို တကယ်မချစ်ဘူးလို့ ဘယ်လိုလုပ်ပြီး ခွဲခြားတတ်မှာ လဲ ဖေဖေရဲ့ "လို့ သမီးတို့ က စောဒကတက်စရာ ရှိမှာ ပေါ့။ ဟုတ်တယ် မဟုတ်လား။

ဖေဖေကလည်း လူထဲကလူတစ်ယောက်ပဲ သမီးတို့ ရယ်။ လူတစ်ယောက်ကိုမြင်ရုံနဲ့ တော့ ကိုယ့်ကို တကယ်ချစ်တယ်၊ မချစ်ဘူးဆိုတာ ဘယ်လိုလုပ်ပြီး ခွဲခြားသိနိုင်မှာ တဲ့ လဲ။

ဒါပေမဲ့ အဲဒီပြဿနာတွေကို ဖြေရှင်းတဲ့ နည်းကိုတော့ ဖေဖေ ကောင်းကောင်း သိတယ် သမီးတို့။

အဲဒါကတော့သမီးတို့လို မနူးမနပ်တဲ့ အရွယ်လေးတွေ ချစ်သူရည်းစားထားကြပြီဆိုရင် ရှေ့ပိုင်းမှာ ဖေဖေပြောခဲ့သလို ဆန့်ကျင်ဘက်တွေ

ကို စနစ်တကျ ပေါင်းစည်းတတ်ဖို့ လိုတယ်ကွယ့်။

မချစ်နဲ့ လို့ ဖေဖေမပြောခဲ့သလို ချစ်ကြကြိုက်ကြပြီဟေ့ ဆိုရင်လည်း စနစ်တကျ ချစ်တတ်ရမယ်။ စည်းနဲ့ ကမ်းနဲ့ ချစ်တတ်ရမယ်။ ကိုယ့်ကိုယ်ကိုယ် တန်ဖိုးထားပြီး ချစ်တတ်ရမယ်။ မိမိရဲ့ အရှက်၊ သိက္ခာတွေကိုစောင့်ထိန်းပြီး ချစ်တတ်ရမယ်။

ထင်သာမြင်သာအောင်ပြောရရင် ဘယ်လိုအခြေအနေ၊ ဘယ်လိုအကြောင်းနဲ့ မှ ချစ်သူရည်းစားဆိုတဲ့ စည်းကို မဖောက်မိ၊ မကျော်မိစေနဲ့ ။

ယောက်ျားလေးဘက်က ဘယ်လောက်ပဲ အသနားခံခံ၊ ဘယ်လောက်ပဲ တောင်းပန်တောင်းပန် ကိုယ့်ဘဝကို အနစ်မွန်းခံပြီး ဘယ်တော့မှ မသနားမိစေနဲ့ ။ ဘယ်တော့မှ အညှာမလွယ်မိစေနဲ့ ။

မိန်းကလေးတစ်ယောက် ဖြစ် လာပြီဆိုရင် ဘယ်အရာဘယ်ကိစ္စမှာ မဆို သူများကို မသနားမိခင် ကိုယ့်ကိုယ်ကိုယ် အရင်ဆုံးသနားတတ်ဖို့ သတိပြုပါ သမီးတို့ ရေ ...။

ယောက်ျားလေးကိုသနားလို့ အညှာလွယ်ဖို့ စဉ်းစားမိလိုက်တာနဲ့ တစ်ပြိုင်နက် အဲဒီမိန်းကလေးရဲ့ ဘဝဟာ ပျက်စီးဖို့ ကိုးဆယ်ရာခိုင်နှုန်း သေချာသွားပြီဆိုတာ ဘယ်တော့မှ မမေ့ပါနဲ့ ။ ဒါလောက် ဆိုရင်တော့ ဖေဖေပြောတာသမီးတို့ သဘောပေါက်လောက်ပြီလို့ ထင်ပါတယ်။

ဖေဖေချစ်တဲ့ သမီးလေးတွေအနေနဲ့ အသက်အရွယ်၊ အချိန်အခါအရ ယောက်ျားတစ်ယောက်နဲ့ မလွဲသာမရှောင်သာ ချစ်မိကြိုက်မိပြီ ဆိုရင်တော့ ကိုယ့်ဣန္ဒြေ၊ ကိုယ့်သိက္ခာကို အစွမ်းကုန် ထိန်းသိမ်းစောင့်ရှောက်ရင်း နည်းမှန်လမ်းမှန် စည်းကမ်းတကျ ထိန်းထိန်းသိမ်းသိမ်း ချစ်တတ်အောင် ကြိုးစားကြပါလို့ ဖေဖေ တိုက်တွန်းလိုက်ပါရစေကွယ်။

သမီးတို့ ရဲ့ ဖေဖေ
မောင်အေးကို(ပေါင်းတလည်)